

علیگزہ یونیورسٹی کے محققین کی قرآنی خدمات

محمد سعود عالم قاسمی انڈیا

قرآن کریم سرچشمہ ایمان اور علوم اسلامیہ کی جان ہے، اسی لئے ہر دور میں دینی علوم کی تدریس میں اسے مرکزی حیثیت حاصل رہی ہے۔ مسلم یونیورسٹی علی گڑھ کی فیکلٹی دینیات میں بھی قرآن کی تعلیم و تدریس کو بنیادی حیثیت دی گئی ہے۔ یونیورسٹی کے قیام کے وقت ہی سے قرآن کریم کی تدریس یہاں کی تدریسی سرگرمیوں میں نمایاں طور پر شامل رہی ہے، یونیورسٹی کے بانی سر سید احمد خاں نے روز اول سے قرآن کریم کے درس کے ذریعہ طلباء کے دل و دماغ کو منور کرنے اور معارف قرآنی سے ان کو بہرہ ور کرنے کا منصوبہ بنایا تھا اور اس اہم کام کے لئے انھوں نے مشہور عالم دین مولانا شبلی نعمانی (م ۱۹۱۳ء) کو مامور کیا تھا۔ ایک موقع پر جب مولانا شبلی نعمانی نے اس ذمہ داری سے سبک دوش کئے جانے کی درخواست کی تو سر سید نے اسے منظور نہ کیا اور درس قرآن کی ذمہ داری ان سے بدستور وابستہ رہی۔

علامہ شبلی نعمانی کے بعد درس قرآن کی یہ ذمہ داری پہلے ناظم دینیات مولانا عبداللہ انصاری (م ۱۹۳۵ء) جو نیش مولانا قاسم نانوتوی رحمۃ اللہ علیہ بانی دارالعلوم دیوبند کے سپرد کی گئی۔ ۱۸۹۳ء میں مولانا عبداللہ انصاری کا بحیثیت ناظم دینیات تقرر ہوا، ان کا محضن کالج کی تعلیمی اور دینی فضا کو استوار کرنے میں نمایاں مقام تھا۔ سید افتخار عالم مارہروی نے ان کی علمی و روحانی شخصیت کا تذکرہ کرنے کے ساتھ لکھا ہے:

”ہر جمعہ کے عام وعظ و پند کے علاوہ جناب مولانا صاحب طلباء مدرسہ العلوم کو اسٹریچکی ہال کے عظیم الشان کمرہ میں روزانہ بلاناغہ مدرسہ کے اوقات سے قبل کلام مجید کی تفسیر پڑھاتے ہیں جہاں کہ تمام اسکول اور کالج کے طلباء پیشتر سے جمع رہتے ہیں، ان مسلمان طالب علموں میں وہ دونوں مشہور فرقے شامل رہتے ہیں جوئی اور شیعہ کے نام سے معروف ہیں“۔

۱۹۳۰ء تک مولانا عبداللہ انصاری نے کالج کی دینی و تعلیمی خدمت انجام دی۔

مولانا عبداللہ انصاری کے بعد درس قرآن کی ذمہ داری مولانا سلیمان اشرف پھولاری (م ۱۹۳۹ء) نے سنبھالی، ان کے درس میں قرآن سے دلچسپی رکھنے والے طلباء اور دیگر حضرات شریک ہوتے، ان کا درس قرآن بعد نماز عصر ہوتا۔ علامہ سید سلیمان ندوی لکھتے ہیں:

”یونیورسٹی میں علوم اسلامیہ کے درس کے علاوہ عصر کے بعد قرآن پاک کی تفسیر پڑھایا کرتے تھے خاص خاص شوقین طالب علم اس میں شریک ہوا کرتے تھے۔“

یہ درس قرآن اس نصابی تعلیم سے الگ تھا، جس کی پابندی طلباء پر لازم تھی۔ محض کالج میں سنی اور شیعہ طلباء کی مذہبی تعلیم اور انتظام طے کرنے کے لئے دو الگ الگ کمیٹیاں بنائی گئی تھیں سنی طلباء کی مذہبی تعلیم کے لئے جو کمیٹی بنائی گئی تھی اس کا نام ”مدبران تعلیم مذہب اہلسنت والجماعت“ تھا جب کہ شیعہ طلباء کی مذہبی تعلیم کے لئے نصاب کمیٹی کا نام ”کمیٹی مدبران تعلیم مذہب شیعہ اشاعشریہ“ تھا۔ شیعہ کمیٹی میں ۱۳ علماء اور سنی کمیٹی میں ۱۲ علماء شامل کئے گئے تھے، ان دونوں کی ذمہ داریوں میں یہ شامل تھا کہ ”جن طالب علموں نے قرآن مجید نہیں پڑھا ہے ان کو قرآن مجید پڑھوانے اور اس کے لئے خاص فنڈ جمع کرنے کی تدبیر کرنا“۔

کالج کے دستور کی دفعہ ۷۰ میں طلباء پر لازم کیا گیا تھا کہ کل مسلمان بورڈروں کو پچگانہ نماز ادا کرنا اور رمضان میں بجز حالت عذر معقول کے روزوں کا رکھنا اور جن بورڈروں کے لئے قرآن مجید کی تعلیم کا انتظام ہوا ہو، ان کو مقررہ گھنٹوں میں قرآن مجید پڑھنا لازم ہوگا۔ ۱۹۲۰ء میں محض کالج کو یونیورسٹی کا درجہ حاصل ہوا، اس کے بعد سے دینیات گریجویٹیشن کی سطح تک لازمی جزو نصاب کے طور پر پڑھائی جاتی رہی، بلکہ اب بھی پڑھائی جاتی ہے، اس نصاب دینیات میں قرآن کی تعلیم، قرآن کے تعارف اور قرآن سے متعلق ضروری معلومات کو ہمیشہ شامل رکھا گیا، تاکہ یونیورسٹی میں تعلیم حاصل کرنے والے عام طلباء کی ذہنی تعمیر میں قرآن بنیاد کی اینٹ کی طرح شامل رہے۔

جب دینیات کی تعلیم کے لئے مستقل فیکلٹی وجود میں آگئی تو خاص دینیات میں گریجویشن بی ٹی ایچ) اور پوسٹ گریجویشن (ایم ٹی ایچ) کے کورس کھولے گئے، اور ان دونوں کے نصاب تدریس میں قرآن مجید کے ترجمہ، تفسیر اور علوم قرآنی کو کلیدی حیثیت دی گئی اور پہلا پرچہ ترجمہ و تفسیر قرآن ہی کارکھا گیا۔

قرآن کی سورتوں اور قرآنیات پر تفسیروں اور کتابوں کے انتخاب میں تو حسب ضرورت و حالت تنوع ہوتا رہا لیکن مرکزی حیثیت سے قرآن کی تعلیم کو مزید بہتر بنانے کی کوشش جاری رہی۔ چنانچہ آج بھی بی ٹی ایچ کی سطح پر قرآن کریم کی ۱۳ سورتوں کے ترجمے دونوں سالوں میں طلباء کو پڑھائے جاتے ہیں اور ساتھ ہی تاریخ القرآن و تدوین قرآن پر ضروری معلومات بہم پہنچائی جاتی ہیں۔

ایم ٹی ایچ کے دو سالہ کورس میں قرآن کریم کی سورہ یونس اور بعد کی ۱۳ منتخب سورتوں کی تفسیر متداول تفسیروں کی مدد سے پڑھائی جاتی ہے۔ اور اسی کے ساتھ نظم قرآن، اقسام القرآن، قصص القرآن اور حکمۃ القرآن پر تفصیلی مطالعہ کرایا جاتا ہے۔

۱۹۸۵ء تک ایم ٹی ایچ ایک سالہ کورس تھا اس لئے صرف قرآنی سورتوں کی تفسیر پڑھانے پر اکتفا کیا جاتا تھا۔ ۱۹۸۶ء سے جب یہ دو سالہ کورس بنا تو مذکورہ علوم القرآن بھی شامل نصاب کیا گیا۔ اس طرح دینیات میں قرآن کریم کی تدریس کو موثر بنانے کی تدبیر کی گئی، اس سے طلباء میں قرآن بھی کا ذوق پیدا کرنے اور قرآن کی تفسیر کا معقول منہج اختیار کرنے کی بڑی مدد ملتی ہے۔

دینیات فیکلٹی میں ۱۹۶۰ء کے بعد تدریس کے ساتھ ریسرچ و تحقیق کی سرگرمیاں بھی شروع ہوئیں اور ان تحقیقی سرگرمیوں میں قرآنی موضوعات پر بحث و تحقیق کو خصوصی اہمیت دی گئی۔ ریسرچ کے طلباء کے لئے ایسے موضوعات اور عنوانات منتخب کئے گئے جن کا تعلق اسلامی علوم و فنون سے بالعموم اور قرآن موضوعات سے بالخصوص تھا، فیکلٹی میں اب تک جن قرآنی موضوعات پر ریسرچ کرائی گئی ہے ان کی تعداد تیس ہے اور جن طلباء کو ان کے کام مکمل اور قابل اطمینان ہونے پر پی ایچ ڈی

کی ڈگری تفویض کی گئی ہے، ان کی تعداد سولہ ہے۔ ذیل میں ان کی فہرست دی جاتی ہے:

نمبر شمار	عنوان	اسکالر	سنہ داخلہ
۱	قرآنک لائن آف ریزنگ	ام ہانی فخر الزماں	۱۹۶۸ء
۲	تفسیر بیان القرآن کا تنقیدی مطالعہ	ریحانہ ضیا	۱۹۷۳ء
۳	بصوت گیتا اور قرآن کی بنیادی تعلیمات کا تقابلی مطالعہ	امام مرتضیٰ ہاشمی	۱۹۷۳ء
۴	قاضی ثناء اللہ دپانی پتی اور انکی تفسیر مظہری کا مطالعہ	رضوان الدین	۱۹۷۶ء
۵	عبرانی انبیاء کے بارے میں بائبل اور قرآن کے بیانات اور انکا مسلمانوں پر اثر	عبدالخالق	۱۹۷۹ء
۶	دوسری اور تیسری صدی میں قرآن کے حالات	جلال الدین	۱۹۸۳ء
۷	بایولوجیکل ٹیچنگ آف ہولی قرآن	رضیہ خاتون	۱۹۸۲ء
۸	قرآن مجید کا نزول اور عوام کے عقائد	نسیم زہرہ	۱۹۸۳ء
۹	شاہ ولی اللہ محدث دہلوی بحیثیت مفسر قرآن	محمد سعودیہ القاسمی	۱۹۹۱ء
۱۰	عقائد، عبادات اور اعمال کی تقسیم قرآن پاک اور سیرت نبوی کی روشنی میں	قیصر جہاں ہاشمی	۱۹۹۱ء
۱۱	تفسیر طبری کے آخذ کا تنقیدی مطالعہ	محمد شعیب ندوی	۱۹۹۰ء
۱۲	ابی ابن کعب واقوالہ فی التفسیر	محمد راشد	۱۹۹۱ء
۱۳	تفسیر بالماثور اور اس کے مفسرین	احسان اللہ فہد	۱۹۹۲ء
۱۴	الازواج المطہرات واقوالہن فی التفسیر	تکلیل احمد	۱۹۹۶ء
۱۵	المقارنہ بین امثال القرآن والامثال	محمد لقمان حسین	۱۹۹۶ء

الآخری فی الادب العربی

۱۶ آنھویں صدی ہجری کے عربی مفسرین ایوب اکرم ۱۹۹۷ء

تدریس اور رہنمائی تحقیق کے ساتھ دینیات فیکلٹی کے اساتذہ نے خود اپنی تصنیف و تالیف کی بھی ایک معقول تعداد فراہم کی ہے۔ ان تصانیف میں قرآنیات کو بھی موضوع بحث بنایا گیا ہے چنانچہ جو کتابیں فیکلٹی کے اساتذہ نے قرآنیات سے متعلق رقم کی ہیں ان کا خلاصہ اس طرح ہے۔

۱..... مولانا عبداللطیف رحمانی صدر شعبہ سنی دینیات نے تاریخ القرآن کے نام سے ایک اہم کتاب رقم کی ہے جس میں قرآن کریم کے نزول، کتابت، کاتبین جمع و تدوین وغیرہ کی تاریخ معتبرہ ماخذ سے بیان کی ہے۔ یہ کتاب مولانا زید فاروقی نے دہلی سے شائع کی ہے۔ ۵

۲..... مولانا سید علی نقی نقوی (م ۱۹۸۹ء) اپنی علمی لیاقت اور وضع داری میں علماء اہل تشیع کے علاوہ اہل سنت کے حلقہ میں بھی معروف تھے۔ وہ شعبہ شیعہ دینیات کے صدر اور فیکلٹی دینیات کے ڈین بھی رہے، انھوں نے تفسیر قرآن کے نام سے اردو زبان میں قرآن پاک کی ایک مکمل، مفصل اور مبسوط تفسیر لکھی ہے اس میں انھوں نے قرآنی آیات کی توضیح قرآن و احادیث، اقوال ائمہ، لغت اور علوم اسلامیہ کے حوالے سے کی ہے، استدلال و استشہاد کے لئے توریث و انجیل کے حوالے بھی درج کئے ہیں، اور شیعہ و سنی دونوں ماخذوں سے استفادہ کیا ہے، روایات نقل کرنے کے ساتھ عقلی اور منطقی استدلال سے بھی کام لیا ہے۔ ہندوستان کے علماء اہل تشیع میں غالباً اس سے بہتر تفسیر نہیں لکھی گئی، یہ تفسیر غلام محمد بٹ، شمر بگ، کشمیری نے ۱۹۸۲ء میں شائع کی تھی۔

مولانا سید علی نقوی نے قرآن کریم کی مفصل تفسیر کے علاوہ مقدمہ تفسیر قرآن بھی لکھا ہے جو الگ سے شائع ہوا ہے۔ اس کتاب کے نوابواب بعنوان تبصرہ ہیں۔ ان میں قرآن کے لغوی و اصطلاحی معنی، کلام الہی اور صفات الہی، نزول قرآن کی تاریخ، اعجاز قرآنی، قرآن مجید کی امتیازی خصوصیات، جمع و تدوین قرآن، نفی تحریف، قرآء سبعہ، فہم قرآن کے مسائل، تفسیر و اصول تفسیر، محکم و متشابہ، تاویل، معجزہ قرآن جیسے موضوعات پر مفصل گفتگو کی گئی ہے۔ یہ کتاب ادارہ معارف القرآن، لکھنؤ سے ۱۹۷۶ء

میں شائع ہوئی۔

مولانا سید علی نے تحریف قرآن کی حقیقت کے نام سے ایک کتاب لکھی تھی اس میں انھوں نے علماء اہل سنت و اہل تشیع کے معتبر ماخذ و اقوال کے حوالہ سے یہ ثابت کیا تھا کہ قرآن آج تک اپنی اصلی حالت میں موجود ہے اس میں کوئی تحریف نہیں ہوئی ہے۔

۳..... مولانا پروفیسر سعید احمد اکبر آبادی (م ۱۹۸۵ء) علماء اور دانشوروں کی صف میں محتاج تعارف نہ تھے، ماہنامہ برہان دہلی کے مرتب، مدرسہ عالیہ کلکتہ کے پرنسپل اور سینٹ اسٹیفن کالج دہلی کے عربی کے مدرس اور متعدد یونیورسٹیوں میں وزیٹنگ پروفیسر کی حیثیت سے وابستہ رہے۔ علیگزہ مسلم یونیورسٹی میں فیکلٹی دینیات کے ڈین اور صدر شعبہ سنی دینیات کی حیثیت سے ان خدمات معروف ہیں ۱۹۵۰ کی کتابوں میں صدیق اکبر، عثمان ذی النورین وغیرہ کے ساتھ وحی الہی اور فہم قرآن کو نمایاں مقام حاصل ہے۔

وحی الہی میں انھوں نے تفصیل سے وحی کے تصور، وحی کے ذرائع، وحی کی ضرورت، قطعیت، دینی اور اسلامی علوم میں اس کے مقام کو عقلی اور نقلی دلائل کے ساتھ واضح کیا ہے۔ جب کہ فہم قرآن میں انھوں نے قرآن کریم سے استفادہ کے طریقے، تفسیر کے ناگزیر علوم کی معرفت اور قرآن میں فہم و تدبر کی ضرورت پر روشنی ڈالی ہے۔ یہ دونوں کتابیں قرآنیات کے طالب علموں کے لئے گرانقدر تحفہ ہیں۔ ندوۃ المصنفین دہلی نے ان کو شائع کیا ہے۔

۴..... فیکلٹی کے ایک اور استاذ قاضی مظہر الدین بلگرامی (م ۱۹۹۳ء) نے جو صدر شعبہ سنی دینیات اور ڈین بھی رہے، قرآنیات پر عیون العرفان فی علوم القرآن اور کنوز القرآن کے نام سے دو کتابیں رقم کیں۔ پہلی کتاب میں قرآن مجید کے جمع و تدوین، اسباب نزول اور محکمہ و مشابہ سے متعلق تفصیلی بحث ملتی ہے، یہ کتاب مفتی عتیق الرحمن عثمانی اور پروفیسر سعید احمد اکبر آبادی کی تقاریظ کے ساتھ ۱۹۸۰ء میں ایجوکیشنل بک ہاؤس علی گڑھ سے شائع ہوئی تھی۔

دوسری کتاب کنوز القرآن میں قرآن پاک کی آیات کو مختلف عنوانات کے تحت جمع

کر کے ان کا اردو اور انگریزی ترجمہ کیا گیا ہے۔ یہ کتاب مکتبہ برہان دہلی سے ۱۹۶۱ء میں مولانا اکبر آبادی کے مقدمہ کے ساتھ شائع ہوئی ہے۔

۵..... فیکٹی کے معروف استاد پروفیسر فضل الرحمن گنوری، سابق صدر شعبہ دینیات و ڈین، نے علامہ جابر اللہ زحصری کی مشہور زمانہ تفسیر ”الکشاف عن حقائق غوامض التنزیل“ پر ایک مبسوط کتاب رقم کی جس کا نام ہے ”زحصری کی الکشاف ایک تحلیلی جائزہ“ یہ کتاب ۱۹۸۲ء میں فیکٹی دینیات سے شائع ہوئی تھی۔ الکشاف کے تنقیدی مطالعہ پر اردو میں یہ پہلی مفصل کتاب ہے جس میں مصنف نے زحصری کے حالات و تصانیف، بالخصوص الکشاف میں معتزلہ کے خیالات، اعجاز القرآن، تفسیری رجحانات، عقلی طرز فکر وغیرہ پر سیر حاصل بحث کی گئی ہے۔

۶..... فیکٹی کے ایک اور معروف استاد پروفیسر محمد تقی امینی (م ۱۹۱۱ء) سابق صدر شعبہ دینیات و ڈین نے حکمت القرآن کے نام سے ایک کتاب لکھی، اس میں حکمت کا مفہوم، قرآن میں حکمت کا استعمال حکمت کے مدارج اور حکمت کے ثمرات و فوائد پر روشنی ڈالی ہے۔ یہ کتاب ندوۃ المصنفین دہلی سے ۱۹۸۶ء میں شائع ہوئی ہے۔

مولانا تقی الدین امینی نے ہدایت القرآن کے نام سے قرآن پاک کی عام فہم تفسیر بھی لکھنی شروع کی تھی، جو ان کے پندرہ روزہ پرچہ احتساب میں اور لاہور سے نکلنے والے رسالہ ”حکمت قرآن“ میں بالاقساط شائع ہوتی رہی۔ مولانا تقی امینی نے سورۃ المائدہ تک یہ تفسیر لکھی تھی کہ ۱۹۹۱ء میں ان کا انتقال ہو گیا اور اس طرح یہ مفید سلسلہ منقطع ہو گیا۔

۷..... شعبہ سنی دینیات کے ایک اور استاد ڈاکٹر عرفان احمد خاں صاحب نے جو بعد میں امریکہ منتقل ہو گئے ”ان سائنس ان دی ہولی قرآن“ کے نام سے قرآن کریم کی انگریزی میں تفسیر لکھی ہے، سورہ بقرہ کا حصہ راقم الحروف کی نظر سے گذرا ہے، یہ تفسیر انسٹی ٹیوٹ آف ایجوکیشنل سٹڈیز، نئی دہلی سے شائع ہوئی ہے۔

۸..... راقم الحروف نے اس فیکٹی میں تدریسی و انتظامی فرائض انجام دینے کے ساتھ قرآنیات

پر حسب ذیل کتابیں رقم کی ہیں۔

(۱) شاہ ولی اللہ کے قرآنی فکر کا مطالعہ۔ اس کتاب میں حضرت شاہ ولی اللہ محدث دہلوی کے حالات زندگی اور تصانیف کے تذکرہ کے ساتھ قرآنیات پر ان کی تصانیف کا اجمالی جائزہ لیا گیا ہے اور ان کے فارسی ترجمہ قرآن فتح الرحمن کا مفصل مطالعہ پیش کیا گیا ہے۔ یہ کتاب اسلامک بک فاؤنڈیشن، دہلی سے ۱۹۹۳ء میں شائع ہوئی ہے۔ اور لاہور سے اسلامک اکیڈمی نے شائع کیا ہے۔

(۲) قرآن کی دعوت فکر۔ اس کتاب میں قرآن کی دعوت فکر قرآن کریم میں قصص کی معنویت اور قرآن سرچشمہ ہدایت کے عنوان پر تین خطبات ہیں۔ کتاب کا دوسرا ایڈیشن مسلم یونیورسٹی علی گڑھ سے ۱۹۹۳ء میں شائع ہوا ہے۔

(۳) منہاج ترجمہ و تفسیر اس کتاب میں حضرت شاہ ولی اللہ کے قرآنی فکر کے ساتھ اردو کے ممتاز مترجمین قرآن اور قدیم و جدید مفسرین مثلاً امام ابن تیمیہ، سرسید احمد خان، مولانا فراہی اور مولانا ابوالکلام آزاد وغیرہ کی تفسیری کاوشوں کا موازنہ کیا گیا ہے۔ پہلے یہ کتاب منہاج تفسیر کے نام سے شائع ہوئی تھی اور اب منہاج ترجمہ و تفسیر کے نام سے فاران اکیڈمی، اقراء کالونی، علی گڑھ سے شائع ہوئی ہے۔

(۴) مطالعہ تفاسیر قرآن اس کتاب میں عربی و فارسی اور اردو کی حسب ذیل تفاسیر تفسیر ابن کثیر، تفسیر نظم الدرر، تفسیر بحر مواج، تفسیر معدن الجواہر، تفسیر تجلیل التنزیل، تفسیر تدبر قرآن اور ترجمان القرآن کا مفصل مطالعہ پیش کیا گیا ہے۔ یہ کتاب دینیات فیکلٹی اے ایم یو سے ۲۰۰۳ء میں شائع ہوئی ہے۔

(۵) علامہ شبلی نعمانی کی قرآن فہمی۔ اس کتاب میں مسلم یونیورسٹی علی گڑھ کے پہلے مدرس قرآن اور معروف ادیب و اسکالر دیرت نگار علامہ شبلی نعمانی کی قرآن فہمی کا ان کی تحریروں کی روشنی میں جائزہ لیا گیا ہے۔ یہ کتاب فاران اکیڈمی، اقراء کالونی، علی گڑھ سے ۲۰۰۵ء میں

شائع ہوئی ہے۔

(۹) فیکلٹی کے ایک اور استاذ ڈاکٹر توقیر عالم فلاحی نے قرآنیات کے تعلق سے حسب ذیل کتابیں لکھیں ہیں۔ قرآن اور مستشرقین، برطانوی مطالعہ قرآن، علماء سلف کی قرآن فہمی اور قرآن کا تصور جنگ و امن۔

قرآن کریم کی تدریس و تحقیق کے ساتھ قرآن کریم کی تجوید و قراءت پر بھی اس فیکلٹی نے شروع سے توجہ دی ہے، چنانچہ ایم او کالج میں طلباء کو قرآن کی تعلیم تجوید کے ساتھ دی جاتی تھی۔ تجوید و قراءت کے امتحان باہر سے بلائے جاتے تھے۔ ۱۹۱۵ء میں جو لوگ امتحان بن کر آئے ان میں مولانا ابوالکلام آزاد اور مولانا آزاد سبحانی وغیرہ شامل تھے۔

تجوید و قراءت کی تدریس کا سلسلہ آج بھی جاری ہے بلکہ قدرے وسعت کے ساتھ جاری ہے۔ تجوید و قراءت کی دو سطحوں پر تدریس ہوتی ہے ایک شوقیہ ان قراءت اور دوسری ڈیپلوما ان قراءت، ان دونوں کلاسوں میں طلباء کی بڑی تعداد داخلہ لیتی ہے، ان کلاسوں میں دیگر کورسوں کے ساتھ داخلہ مل جاتا ہے۔

تجوید و قراءت کی تدریس کے لئے ملک کے ممتاز قاری حضرات کو مقرر کیا گیا ہے۔ چنانچہ ابتدا میں قاری ضیاء الدین صاحب اور ان کے بعد قاری عتیق الرحمن صاحبان اس خدمت پر مامور ہیں۔ یہ حضرات نہ صرف تجوید و قراءت کی تدریس کرتے ہیں بلکہ یونیورسٹی کے جلسوں، کانفرنسوں اور میمناروں کے افتتاحی اجلاس میں قراءت کے لئے بلائے جاتے ہیں اور اپنی قراءت سے حاضرین کو مسحور کرتے ہیں۔

فیکلٹی دینیات کے تحت نظامت سنی دینیات کا محکمہ بھی ہے، جس کا مرکزی کام یونیورسٹی کے ہاسٹل اور احاطہ میں ۲۶ مساجد کا انتظام اور نماز کا اہتمام کرنا ہے۔ یونیورسٹی کی منتظمہ نے ۱۹۷۳ء میں ائمہ مساجد کے فرائض میں نماز کی اہمیت کے علاوہ یہ بھی شامل کیا کہ وہ ان بچوں کو جو ناظرہ قرآن پڑھنا نہیں جانتے کو قرآن پڑھائیں اور قرآن پاک کا درس بھی دیا کریں۔ چنانچہ یونیورسٹی کی اہم

مساجد میں اس کا اہتمام جاری ہے۔

۱۹۸۳ء میں وائس چانسلر سید حامد صاحب نے جامع مسجد میں حفظ قرآن کے لئے ایک سرکرہ جاری کیا، جس کے تحت نظامت کے تین قاری حضرات حفظ قرآن کی تعلیم دینے کے لئے الگ سے مامور کئے گئے ہیں۔ حفظ کی کلاسیں جامع مسجد میں صبح اور شام کے اوقات میں ہوتی ہیں۔

نظامت سنی دینیات قرآن سے منسبت کا مجموعی ماحول پیدا کرنے کے لئے مقابلہ قرأت اور تجوید و قرأت سمینار کا اہتمام بھی کرتی رہی ہے۔ اس طرح کی ایک کانفرنس ۱۹۹۲ء میں منعقد ہوئی تھی جس کی روداد اور مقالات کی تفصیل مجلہ دراسات دینیہ ۱۹۹۲ء کے خصوصی شمارہ ”قرآن کریم حرف و صوت“ میں شائع ہو چکی ہے۔

رمضان المبارک میں ترواح میں قرآن پاک بلا استیعاب سنانے کا اہتمام یونیورسٹی کی ہر مسجد میں ہوتا ہے، بعض بڑی مساجد میں ترواح میں پڑھے گئے قرآن کا اردو ترجمہ اور خلاصہ بھی بیان کیا جاتا ہے تاکہ طلباء میں قرآن سے استفادہ اور تفہیم کا ذوق پیدا ہو۔ ترواح کی ان نمازوں میں بڑی تعداد میں لوگ شریک ہوتے ہیں۔

نئے تعلیمی سال سے قرآن مجید کے ترجمہ کی کلاسیں منتخب مساجد میں کھولی جا رہی ہیں تاکہ طلباء قرآن کریم کا ترجمہ سیکھ سکیں اور قرآن کریم کو سمجھ کر پڑھنے کی کوشش کریں اللہ سے دعا ہے کہ قرآن کریم کے نور سے ہمارے دلوں اور یونیورسٹی کے ہاسٹلوں کو منور کر دے۔

حواشی و حوالہ جات

۱۔ تفصیل کے لئے دیکھیے شمس تبریز خاں، صدر یار جنگ، ندوۃ العلماء، لکھنؤ ۱۹۷۲ء، ص: ۱۶۷، نیز ملاحظہ ہو راقم الحروف کی کتاب علامہ شبلی نعمانی کی قرآن فنی، قارئین اکیڈمی، علی ٹرڈ، ۲۰۰۵ء، ص: ۱۳۔


۲۔ سید افتخار عالم ماہروی، مجازان کالج ہسٹری، مطبع مفید عام، آگرہ، ۱۹۰۱ء، ص: ۱۲۵۔

- ۳ مولانا عبداللہ انصاری کی حیات و خدمات پر مشتمل کتاب مولانا نور الحسن راشد کاندہلوی نے مرتب کی ہے جو ایک ڈی آف ساؤتھ ایشین اسٹڈیز علی گڑھ کے زیر طبع ہے۔
- ۴ سید سلیمان ندوی، یادرفنگاں، دارالمصنفین، اعظم گڑھ، ص: ۲۱۸-۲۲۰، نیز دیکھئے صدر یار جنگ، ص: ۲۷۲۔ مولانا سلیمان اشرف کے حالات دیکھئے پروفیسر عبدالباری، نقوش و خطوط، خدا بخش لائبریری، پٹنہ، ۲۰۰۵ء، ص: ۳۸-۵۳۔
- ۵ محمد ن کالج ہسٹری، ص: ۱۲۳
- ۶ قواعد و قوانین نرسنیاں مدرسہ العلوم مسلمانان علی گڑھ، مطبع انسٹی ٹیوٹ کالج علی گڑھ، ۱۹۲۰ء، ص: ۳۳
- ۷ دیکھئے نصاب تعلیم شعبہ سنی دینیات، مسلم یونیورسٹی علی گڑھ، ۸۷، ۱۹۸۶ء
- ۸ مولانا عبداللطیف رحمانی کے حالات و خدمات پر شعبہ سنی دینیات اے ایم یو میں تحقیقی مقالہ لکھا جا رہا ہے۔
- ۹ تفصیلی حالات کے لئے دیکھئے مولانا سعید احمد اکبر آبادی احوال و آثار، مطبوعہ شعبہ سنی دینیات اے ایم یو، ۲۰۰۵ء
- ۱۰ تفصیلی حالات کے لئے دیکھئے: راقم کا مضمون، مولانا تقی امینی، ماہنامہ تہذیب الاخلاق، علی گڑھ، اکتوبر ۱۹۹۲ء
- ۱۱ تفصیل کے لئے ملاحظہ ہو راقم کا مضمون اے ایم یو میں دینیات کی تعلیم، ماہنامہ تہذیب الاخلاق، علی گڑھ، اپریل، ۱۹۹۱ء۔



پیارے بچوں کے لیے

پیارے نبی کی سیرِ طیبہ



بیتِ الحرام المکرم

دعوتِ اکیڈمی بین الاقوامی اسلامی یونیورسٹی اسلام آباد

